



Il-Lussemburgu, is-26 ta' Ottubru 2021

Rapport Annwali 2020

L-10 mistoqsijiet l-aktar frekwenti

(1) Xi rwol għandha l-Qorti Ewropea tal-Awdituri b'rabta mal-baġit tal-UE?

Kull sena, aħna **nivverifikaw il-kontijiet konsolidati tal-UE u nipprovdu opinjoni** dwar tliet kwistjonijiet: 1) jekk il-kontijiet ikunux affidabbli, 2) jekk l-introjtu tal-UE jkunx ġie rċevut skont ir-regoli, u 3) jekk il-baġit tagħha jkunx intefaq skont ir-regoli. Dawn il-kontrolli jiffurmaw il-bażi għad-**dikjarazzjoni ta' assigurazzjoni** tagħna, li aħna meħtieġa nipprovdu lill-Parlament Ewropew u lill-Kunsill skont l-Artikolu 287 tat-Trattat dwar il-Funzjonament tal-Unjoni Ewropea (TFUE).

Fl-2020, l-infiq tal-UE ammonta għal **EUR 173.3 biljun**, li jirrappreżenta 1.1 % tal-introjtu nazzjonali gross ikkombinat tal-Istati Membri tal-UE u tar-Renju Unit.

(2) Il-Qorti Ewropea tal-Awdituri ċertifikat il-kontijiet għall-2020?

Iva. Aħna ċertifikajna l-kontijiet għall-2020 bħala **affidabbli** (tajna opinjoni "favorevoli"), bħalma għamilna għal kull sena finanzjarja mill-2007 'l hawn. Ikkonkludejna li l-kontijiet għall-2020 jipprezentaw b'mod ġust, fl-aspetti materjali kollha, il-pożizzjoni finanzjarja tal-UE, ir-rizultati tagħha għal dik is-sena, il-flussi tal-flus tagħha u l-bidliet fl-assi netti tagħha.

Minbarra l-opinjoni tagħna dwar il-kontijiet, aħna meħtieġa nagħtu opinjoni – ibbażat fuq ix-xogħol tal-awditjar tagħna – dwar jekk it-tranzazzjonijiet ta' bażi jkunux saru skont ir-regoli tal-UE. Aħna sibna li d-dħul kien ħieles minn żball materjali. Il-livell ta' żball stmat fil-pagamenti baqa' relattivament stabbli fi snin reċenti. Huwa naqas minn 3.8 % fl-2015 għal 3.1 % fl-2016 u 2.4 % fl-2017. Baqa' stabbli mill-2018 'il hawn, meta kien 2.6 %. Fl-2020 il-livell ta' żball stmat fil-pagamenti kien ta' 2.7 %, l-istess bħal fl-2019. Fl-2019, aħna kkonkludejna li l-iżball huwa pervażiv, u għalhekk tajna opinjoni avversa (dan jiġi spjegat f'aktar dettall hawn taħt).

(3) Xi jfisser il-livell ta' żball stmat minna?

lċ-ċifra ta' 2.7 % hija l-istima li wettaqna tal-**ammont ta' flus li ma kellhomx jithallsu** mill-baġit tal-UE minħabba li, fil-fehma tagħna, ma ntefqux la skont ir-regoli tal-UE u lanqas skont ir-regoli nazzjonali speċifiċi fl-Istati Membri.

Żbalji tipiċi jinkludu pagamenti għal beneficijarji ineligibbli jew għal proġetti ineligibbli, jew pagamenti għal xiri ta' servizzi, beni jew investimenti mingħajr l-applikazzjoni korretta tar-regoli dwar l-akkwist pubbliku.

(4) Dan ifisser li nħlew 2.7 % ta' flus l-UE?

Le. Dan mhuwiex preċiż, minħabba li hemm differenza sinifikanti bejn "żball" u "ħela". Fl-ittestjar li nwettqu, aħna niverifikaw jekk flus l-UE jkunux intefqu skont ir-regoli applikabbli, jekk l-ispejjeż iddebitati jkunux ġew ikkalkulati b'mod korrett, u jekk il-kundizzjonijiet ta' eliġibbiltà jkunux ġew irrISPettati. Jekk wieħed minn dawn ir-rekwiziti ma jkunx ġie ssodisfat, aħna nsejħulu "żball". Dan huwa dak li ċ-ċifra ta' 2.7 % tirreferi għalih.

Xi żbalji jinvolvu pagamenti li ma kinux jissodisfaw il-kundizzjonijiet ta' eliġibbiltà, iżda li ma kinux jikkostitwixxu ħela. Pereżempju, aħna sibna li kien ġie ffinanzjat proġett tal-iżvilupp rurali fil-Kroazja li appoġġa l-kultivazzjoni tat-tuta żerqa, inkluża l-installazzjoni ta' sistema ta' tisqija. Dawn l-investimenti huma eliġibbli biss għall-finanzjament mill-UE jekk jissodisfaw ir-rekwiziti stabbiliti fil-leġislazzjoni tal-UE li tippromwovi l-użu sostenibbli tal-ilma. Il-benefiċjarju kien ippreżenta dokumenti li jindikaw li miter tal-ilma kien jagħmel parti mill-proġett u li l-aġenzija tal-pagamenti aċċettat in-nefqa relatata mas-sistema ta' tisqija. Madankollu, aħna sibna li l-ebda miter ma kien ġie installat, u dan jagħmel il-komponent tat-tisqija ineligibbli għall-finanzjament mill-UE.

Madankollu, huwa pjuttost possibbli wkoll li nfiq li jkun perfettament legali u regolari jkun madankollu jikkostitwixxi ħela. Eżempju wieħed li rrapportajna dwaru fil-passat kien l-infrastruttura portwarja li nbriet mingħajr kunsiderazzjoni adegwata tal-livelli ta' merkanzija proġettati.

(5) L-iżbalji li nstabu jikkostitwixxu frodi?

Fil-maġġoranza l-kbira tal-każijiet, ma jkollna l-ebda indikazzjoni bħal din. Il-frodi hija att deliberat ta' qerq biex jinkiseb xi vantaġġ. Għalkemm jista' jkun diffiċli biex il-każijiet ta' frodi jiġu identifikati permezz ta' proċeduri standard tal-awditjar, l-ittestjar li nwettqu tabilhaqq jiżvela għadd ta' każijiet suspettati kull sena.

Fl-2020, irrappurtajna 6 każijiet ta' frodi suspettata minn fost it-838 tranżazzjoni li awditjajna. Aħna rrapurtajna dawn il-każijiet lill-OLAF, l-Uffiċċju tal-Unjoni Ewropea ta' Kontra l-Frodi, li jinvestiga u jagħti segwitu kif meħtieġ f'kooperazzjoni mal-awtoritajiet tal-Istati Membri.

(6) Il-ġestjoni finanzjarja tal-UE qed tmur għall-agħar?

Matul l-aħħar qafas finanzjarju pluriennali kien hemm **titjib kumplessiv** fil-livell ta' żball stmat fl-infiq, minn 4.4 % fl-2014 għal livell stabbli ta' qrib 2.7 % fl-aħħar tliet snin.

Madankollu, l-infiq b'riskju għoli qed ikompli jkun ikkaratterizzat minn żball materjali (prinċipalment l-infiq ibbażat fuq rimborzi). Il-proporzjon ta' dan it-tip ta' nfiq żdied għal 59 % fil-baġit għall-2020. Aħna nistmaw li l-livell ta' żball fl-infiq b'riskju għoli huwa ta' 4.0 %. Bħal fi snin preċedenti, aħna nikkonkludu li **l-iżball huwa pervażiv**, u għalhekk tajna **opinjoni avversa dwar l-infiq**.

(7) Xi jfissru “żball pervażiv” u nfiq “b'riskju għoli”?

Aktar minn nofs l-infiq tal-UE fl-2020 kien meqjus bħala nfiq b'riskju għoli. Filwaqt li nistmaw li l-livell ta' żball fl-infiq totali huwa ta' 2.7 %, iċ-ċifra titla' għal 4.0 % jekk neżaminaw l-infiq b'riskju għoli b'mod iżolat. Minħabba l-piż sostanzjali ta' dan it-tip ta' nfiq bħala proporzjon tal-infiq totali (59 %), aħna nqisu li dan l-iżball huwa pervażiv – fi kliem ieħor, li huwa preżenti fi ħdan il-popolazzjoni kollha li awditjajna jew **f'parti sinifikanti** minnha.

Infiq b'riskju għoli jirreferi prinċipalment għar-**rimborż mill-UE** tal-ispejjeż eliġibbli għal attivitajiet eliġibbli (taħt regoli kumplessi). Ir-rimborzi jsiru, pereżempju, għal proġetti ta' riċerka (taħt l-infiq fil-qasam ta' “Kompetittività”), investimenti fi żvilupp reġjonali u rurali (taħt il-qasam ta' “Koeżjoni” u “Riżorsi naturali”) u proġetti ta' għajjnuna għall-iżvilupp (taħt “Ewropa Globali”). Din is-sena, il-proporzjon ta' dan it-tip ta' nfiq żdied għal 59 %, dovut l-aktar għal żieda ulterjuri fl-infiq fil-qasam ta' “Koeżjoni” (EUR 20 biljun).

Infiq b'riskju aktar baxx jirrigwarda **pagamenti bbażati fuq drittijiet**, li jsiru lil benefiċjarji li jissodisfaw ċerti kundizzjonijiet (inqas kumplessi). Pagamenti bħal dawn jinkludu, pereżempju, għajjnuna diretta għall-bdiewa (taħt “Riżorsi naturali”), fellowships għall-istudenti u għar-riċerka (taħt “Kompetittività”), u s-salarji u l-pensjonijiet tal-persunal tal-UE (taħt “Amministrazzjoni”).

(8) X'inhom opinjoni “favorevoli/kwalifikata/avversa”?

Opinjoni **“favorevoli”** tfisser li ċ-ċifri jipprezentaw stampa vera u ġusta u jsegwu r-regoli tar-rappurtar finanzjarju u tal-ġestjoni finanzjarja.

Opinjoni **“kwalifikata”** tfisser li l-awdituri ma jstgħux jagħtu opinjoni favorevoli, iżda li l-problemi identifikati mhumiex pervażivi.

Opinjoni **“avversa”** tindika problemi mifruxa.

(9) X'inhu livell "materjali" ta' zball?

Fit-terminologija tal-awditjar, dan ifisser **il-livell li 'l fuq minnu l-iżbalji jitqiesu bħala li għandhom effett sinifikanti**. Livell materjali ta' zball huwa wieħed li x'aktarx jinfluwenza t-teħid ta' deċiżjonijiet mill-utenti intenzjonati ta' rapport tal-awditjar. Kemm aħna kif ukoll il-Kummissjoni Ewropea nużaw **soll ta' 2 %** biex niddeterminaw il-materjalità.

(10) Għaliex ir-rapport annwali jiġbed l-attenzjoni għar-riskji relatati mal-pakkett ta' għajnuna għall-COVID-19?

Il-pandemija tal-COVID-19 se jkollha impatt sostanzjali ħafna fuq il-finanzi tal-UE: għall-perjodu finanzjarju 2021-2027, l-allokkazzjoni ta' finanzjament ikkombinata mill-istrument Next Generation EU (NGEU) u mill-qafas finanzjarju pluriennali (QFP) se tkun ta' EUR 1 824 biljun, **kwazi d-doppju tal-ammont ta' nfiq** fil-perjodu preċedenti tal-QFP.

Fl-istess ħin, l-assorbiment tal-Fondi Strutturali u ta' Investiment Ewropej (SIE) mill-Istati Membri kompli b'ritmu li baqa' aktar bil-mod milli ppjanat. Sa tmiem l-2020, is-sena finali tal-baġit attwali ta' seba' snin, kien tħallas biss 55 % tal-finanzjament mill-UE li kien ġie maqbul għall-perjodu 2014-2020. Dan kellu l-effett li **kabbar l-impenji pendent**, li sa tmiem l-2020 kienu laħqu EUR 303.2 biljun (li minnhom EUR 209 biljun ġew mill-Fondi SIE), l-ekwivalenti ta' kwazi żewġ baġits annwali.

Fid-dawl ta' dan il-fatt, l-awdituri jiġbdu l-attenzjoni għar-riskju ta' bidu tardiv fl-implimentazzjoni tal-fondi taħt ġestjoni kondiviża fil-perjodu finanzjarju 2021-2027. F'dan il-kuntest, u abbażi tal-evidenza minn perjodi preċedenti, huma jwissu wkoll dwar sfidi relatati kemm ma' kwistjonijiet ta' legalità kif ukoll mal-ġestjoni finanzjarja tajba tal-fondi.

Ir-Rapport Annwali 2020 tal-QEA huwa disponibbli bi 23 lingwa tal-UE fuq eca.europa.eu.